



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

\*\*\*\*\*

ກະຊວງອຸດສາຫະກຳ ແລະການຄ້າ

ເລກທີ 1791/ ອຄ.ກຂອ  
ນະຄອນຫລວງ, ວັນທີ 15/09/2011

**ແຈ້ງການ**

ເຖິງ : ທ່ານ ຫົວໜ້າພະແນກອຸດສາຫະກຳ ແລະການຄ້າ ແຂວງ, ນະຄອນຫລວງ.  
ເລື່ອງ : ຂັ້ນຕອນການອອກອະນຸຍາດນຳເຂົ້າ ແລະສົ່ງອອກໄມ້ປູກ.

- ອີງຕາມ ຄຳສັ່ງຂອງນາຍຍົກລັດຖະມົນຕີ ສະບັບເລກທີ 17/ນຍ ລົງວັນທີ 22/9/2001 ວ່າດ້ວຍການເພີ່ມທະວີຄວາມເຂັ້ມງວດໃນການຄຸ້ມຄອງ, ປົກປັກຮັກສາປ່າໄມ້ ແລະການປະສານງານ ໃນການຄຸ້ມຄອງປ່າໄມ້ ແລະທຸລະກິດໄມ້.
- ອີງຕາມແຈ້ງການ ຂອງຄະນະເລຂາທິການລັດຖະບານ ສະບັບເລກທີ 284/ ຄລບ ລົງວັນທີ 21 ກຸມພາ 2010 ວ່າດ້ວຍການອະນຸມັດສິດ ໃຫ້ພະແນກອຸດສາຫະກຳ ແລະການຄ້າ ແຂວງ, ນະຄອນຫລວງເປັນຜູ້ອະນຸຍາດສົ່ງອອກໄມ້ທ້ອນ ແລະໄມ້ແປຮູບ ຈາກສວນປູກ ທີ່ບໍ່ແມ່ນໄມ້ຫວງຫ້າມແລະໄມ້ພິເສດ.
- ອີງຕາມ ຄຳສັ່ງແນະນຳ ກ່ຽວກັບການລົບລ້າງສິ່ງກົດຂວາງທີ່ເປັນອຸປະສັກຕໍ່ການຈໍລະຈອນສິນຄ້າເລກທີ 0385/ອຄ ລົງວັນທີ 25/2/2011.
- ອີງຕາມ ແຈ້ງການສະບັບເລກທີ 0826/ອຄ.ກຂອ ລົງວັນທີ 03 ພຶດສະພາ 2011 ກ່ຽວກັບການອອກໃບອະນຸຍາດນຳເຂົ້າ ແລະ ສົ່ງອອກ ສິນຄ້າ ແບບອັດຕະໂນມັດ ແລະ ບໍ່ອັດຕະໂນມັດ ຂອງ ສປປ ລາວ. ເພື່ອສົ່ງເສີມການນຳໃຊ້ໄມ້ປູກກ້າວໄປທົດແທນໄມ້ ຈາກປ່າທຳມະຊາດໃນຕໍ່ໜ້າ ແລະເປັນວັດຖຸດິບປ້ອນໂຮງງານປຸງແຕ່ງໄມ້ ເພື່ອປຸງແຕ່ງເປັນຜະລິດຕະພັນຮັບໃຊ້ພາຍໃນ ແລະສົ່ງອອກຕ່າງປະເທດ, ເພື່ອສ້າງຄວາມສະດວກໃຫ້ພາກທຸລະກິດ ດ້ວຍການຫຼຸດຜ່ອນຂັ້ນຂອດທີ່ບໍ່ຈຳເປັນໃນການດຳເນີນທຸລະກິດການສົ່ງອອກ, ເພື່ອສົ່ງເສີມການປູກໄມ້ໃຫ້ຫຼາຍຂຶ້ນ ແລະ ພ້ອມດຽວກໍ່ໃຫ້ມີການຄຸ້ມຄອງຢ່າງຮັດກຸມ ແລະເປັນລະບົບ.

**ລັດຖະມົນຕີ ວ່າການກະຊວງອຸດສາຫະກຳ ແລະການຄ້າ ອອກແຈ້ງການດັ່ງນີ້:**

ການອອກໃບອະນຸຍາດສົ່ງອອກໄມ້ປູກແຕ່ລະປະເພດໃຫ້ແກ່ ບັນດາບໍລິສັດ/ໂຮງງານ ຕ້ອງແມ່ນໄມ້ທີ່ຢູ່ໃນແຜນການຂຸດຄົ້ນໄມ້ແຕ່ລະປີ ຂອງລັດຖະບານ ແລະຕ້ອງ ປະຕິບັດຕາມຂັ້ນຕອນດັ່ງລຸ່ມນີ້:

1. ຂັ້ນຕອນການສົ່ງອອກໄມ້ປູກ.
  - 1.1 ການຂໍອະນຸຍາດສົ່ງອອກໄມ້ປູກ ທີ່ເປັນໄມ້ຫວງຫ້າມ, ໄມ້ພິເສດ ແລະໄມ້ຄຸ້ມຄອງໃຫ້ປະຕິບັດດັ່ງນີ້:
    - 1.1.1 ບໍລິສັດ/ໂຮງງານປຸງແຕ່ງໄມ້ ແລະເພີນິເຈີ ທີ່ຕ້ອງການສົ່ງອອກ ຕ້ອງປະກອບເອກະສານເຊັ່ນ: ໃບສະເໜີ ພ້ອມເອກະສານທີ່ກ່ຽວຂ້ອງ ຍື່ນຕໍ່ກະຊວງກະສິກຳ ແລະປ່າໄມ້ ເພື່ອກວດກາແຫລ່ງທີ່ມາຂອງໄມ້ຖືກຕ້ອງແລ້ວ, ຫ້ອງການ, ກະຊວງກະສິກຳ ແລະ ປ່າໄມ້ ຈະເຮັດໜັງສືຢັ້ງຢືນສົ່ງໃຫ້ຫ້ອງການ, ກະຊວງ ອຸດສາຫະກຳ ແລະການຄ້າ.

1.1.2 ກົມການນຳເຂົ້າ ແລະສົ່ງອອກ ຄົ້ນຄວ້າພິຈາລະນາອອກໃບອະນຸຍາດການສົ່ງອອກໄມ້ປູກ ຕາມລະບຽບການ ບົນພື້ນຖານການສະເໜີ ຂອງຫ້ອງການ, ກະຊວງກະສິກຳ ແລະປ່າໄມ້.

**1.2 ການຂໍອະນຸຍາດສົ່ງອອກໄມ້ປູກທີ່ບໍ່ແມ່ນໄມ້ຫວງຫ້າມ, ໄມ້ພິເສດ ແລະໄມ້ຄຸ້ມຄອງ ( ໄມ້ວິກ, ໄມ້ ກະຖິນນະລົງ ແລະ ໄມ້ກະຖິນເທພາ ) ໃຫ້ປະຕິບັດດັ່ງນີ້:**

1.2.1 ບໍລິສັດ/ໂຮງງານປຸງແຕ່ງໄມ້ ແລະເພີນິເຈີ ທີ່ຕ້ອງການສົ່ງອອກໄມ້ ຕ້ອງປະກອບເອກະສານ ເຊັ່ນ: ໃບສະເໜີ ພ້ອມເອກະສານທີ່ກ່ຽວຂ້ອງຍື່ນຢູ່ພະແນກກະສິກຳ ແລະປ່າໄມ້ແຂວງ, ນະຄອນຫລວງ ເພື່ອກວດກາແຫລ່ງທີ່ມາຂອງໄມ້ຖືກຕ້ອງແລ້ວ ພະແນກກະສິກຳ ແລະປ່າໄມ້ ຈະເຮັດໜັງສືຢັ້ງຢືນສິ່ງໃຫ້ພະແນກອຸດສາຫະກຳ ແລະການຄ້າແຂວງ, ນະຄອນຫລວງ.

1.2.2 ພະແນກອຸດສາຫະກຳ ແລະການຄ້າແຂວງ, ນະຄອນຫລວງ ຄົ້ນຄວ້າພິຈາລະນາອອກໃບ ອະນຸຍາດການສົ່ງອອກໄມ້ປູກ ຕາມລະບຽບການບົນພື້ນຖານການສະເໜີຂອງພະແນກ ກະສິກຳ ແລະປ່າໄມ້.

**2. ຂັ້ນຕອນການອະນຸຍາດນຳເຂົ້າໄມ້ປູກ.**

**2.1 ສຳລັບການນຳເຂົ້າແລະສົ່ງອອກໄມ້ແປຮູບ.**

2.1.1 ບໍລິສັດ/ໂຮງງານປຸງແຕ່ງໄມ້ ແລະເພີນິເຈີ ທີ່ຕ້ອງການນຳເຂົ້າໄມ້ ຕ້ອງປະກອບເອກະສານ ເຊັ່ນ: ໃບສະເໜີພ້ອມເອກະສານທີ່ກ່ຽວຂ້ອງ ຍື່ນຢູ່ກົມການນຳເຂົ້າ ແລະ ສົ່ງອອກ ເພື່ອຄົ້ນ ຄວ້າແລະພິຈາລະນາ.

2.1.2 ກົມການນຳເຂົ້າ ແລະສົ່ງອອກ ອອກໃບອະນຸຍາດນຳເຂົ້າຕາມລະບຽບການ.

**3. ເອກະສານປະກອບການອະນຸຍາດນຳເຂົ້າສົ່ງອອກໄມ້ປູກ:**

**3.1 ສຳລັບການສົ່ງອອກໄມ້ປູກທີ່ເປັນໄມ້ຫວງຫ້າມ, ໄມ້ພິເສດ ແລະໄມ້ຄຸ້ມຄອງ.**

3.1.1 ໜັງສືຢັ້ງຢືນແຫລ່ງທີ່ມາຂອງໄມ້ຈາກຫ້ອງການ, ກະຊວງ ກະສິກຳ ແລະ ປ່າໄມ້.

3.1.2 ສຳເນົາທະບຽນວິສາຫະກິດ ແລະ ທະບຽນອາກອນທີ່ອະນຸຍາດ ໃຫ້ດຳເນີນທຸລະກິດໄມ້.

3.1.3 ບັນຊີໄມ້ ( Log List ) ທີ່ໄດ້ຂຶ້ນທະບັນຊີ ແລະ ຮັບຮູ້ຈາກພະແນກກະສິກຳ ແລະປ່າໄມ້ແຂວງ, ນະຄອນຫລວງ.

3.1.4 ໃບຕິດຕາມຕີກາປ່ອຍໄມ້ປູກຈາກຂະແໜງກະສິກຳ ແລະປ່າໄມ້.

3.1.5 ໃບເສຍອາກອນ ແລະ ຄ່າທຳນຽມ.

**3.2 ສຳລັບການສົ່ງອອກໄມ້ປູກ ທີ່ບໍ່ແມ່ນໄມ້ຫວງຫ້າມ, ໄມ້ພິເສດ ແລະໄມ້ຄຸ້ມຄອງ (ໄມ້ວິນ, ໄມ້ກະຖິນນະລົງ ແລະ ໄມ້ກະຖິນເທພາ ).**

3.2.1 ໜັງສືຢັ້ງຢືນແຫລ່ງທີ່ມາຂອງໄມ້ຈາກພະແນກກະສິກຳ ແລະປ່າໄມ້

3.2.2 ສຳເນົາທະບຽນວິສາຫະກິດ ແລະທະບຽນອາກອນ ທີ່ອະນຸຍາດ ໃຫ້ດຳເນີນທຸລະກິດໄມ້

3.2.3 ບັນຊີໄມ້ ( Log List ).

3.2.4 ໃບຕິດຕາມຕີກາປ່ອຍໄມ້ຈາກຂະແໜງການກະສິກຳ ແລະ ປ່າໄມ້

3.2.5 ໃບເສຍອາກອນ ແລະຄ່າທຳນຽມ.

**3.3 ສຳລັບການອະນຸຍາດນຳເຂົ້າໄມ້ປູກ.**

3.3.1 ໃບສະເໜີ

3.3.2 ເອກະສານຢັ້ງຢືນແຫຼ່ງທີ່ມາຂອງໄມ້ຈາກຂະແໜງການກະສິກຳ ແລະ ປ່າໄມ້.

3.3.3 ໃບອະນຸຍາດສົ່ງອອກຂອງປະເທດຜູ້ສົ່ງອອກ.

3.3.4 ໃບແຈ້ງລາຄາໄມ້ປູກທີ່ຈະນຳເຂົ້າ.

4. ກຳນົດເວລາສຳລັບການພິຈາລະນາຄຳຮ້ອງ.

ໃບຄຳຮ້ອງທີ່ຖືກຕ້ອງ ແລະຄົບຖ້ວນ ຈະໄດ້ຮັບການພິຈາລະນາໂດຍທັນທີ ເວັ້ນເສຍແຕ່ບາງກໍລິນີ ທີ່ມີຄວາມຈຳເປັນຕ້ອງໄດ້ກວດກາຄືນ, ຢ່າງຊ້າບໍ່ເກີນ 30 (ສາມສິບ) ວັນລັດຖະການ, ນັບແຕ່ວັນໄດ້ຮັບຄຳຮ້ອງເປັນຕົ້ນໄປ.

5. ມອບໃຫ້ກົມການນຳເຂົ້າ ແລະ ສົ່ງອອກ, ກະຊວງອຸດສາຫະກຳ ແລະ ການຄ້າເປັນຜູ້ຄົ້ນຄວາ ແລະ ພະຈາລະນາອອກໃບອະນຸຍາດສົ່ງອອກໄມ້ປູກ ທີ່ເປັນໄມ້ທ່ອນແລະໄມ້ແປຮູບ ຊຶ່ງເປັນໄມ້ຫວງຫ້າມ, ໄມ້ພິເສດ ແລະໄມ້ຄຸ້ມຄອງ ໃຫ້ບັນດາບໍລິສັດ/ໂຮງງານທີ່ໄດ້ຮັບອະນຸຍາດໃຫ້ດຳເນີນທຸລະກິດ ກ່ຽວກັບການສົ່ງອອກໄມ້ ບົນພື້ນຖານການຍັງຢືນ ຈາກຫ້ອງການ, ກະຊວງກະສິກຳ ແລະ ປ່າໄມ້.

6. ມອບໃຫ້ພະແນກອຸດສາຫະກຳ ແລະ ການຄ້າແຂວງ. ນະຄອນຫລວງ ເປັນຜູ້ຄົ້ນຄວາ ແລະພິຈາລະນາອອກໃບອະນຸຍາດ ສົ່ງອອກໄມ້ປູກ ທີ່ເປັນໄມ້ທ່ອນ ແລະໄມ້ແປຮູບ ( ໄມ້ວິກ, ໄມ້ກະຖິນເທພາ) ທີ່ບໍ່ແມ່ນໄມ້ຫວງຫ້າມ ແລະໄມ້ພະເສດ ໃຫ້ບັນດາບໍລິສັດ/ໂຮງງານ ທີ່ໄດ້ຮັບອະນຸຍາດ ໃຫ້ດຳເນີນທຸລະກິດ ກ່ຽວກັບການສົ່ງອອກໄມ້ ບົນພື້ນຖານການຍັງຢືນ ຈາກຂະແໜງກະສິກຳ ແລະປ່າໄມ້.

7. ອາຍຸການນຳໃຊ້ໃບອະນຸຍາດນຳເຂົ້າ ແລະສົ່ງອອກ ແລະການຂໍຕໍ່ໃບອະນຸຍາດນຳເຂົ້າ ແລະສົ່ງອອກ.

7.1 ໃບອະນຸຍາດນຳເຂົ້າ ແລະ ສົ່ງອອກ ມີອາຍຸການນຳໃຊ້ 90 ( ເກົ້າສິບ ) ວັນ ແລະຈະໝົດອາຍຸການນຳໃຊ້ໂດຍອັດຕະໂນມັດ ຖ້າວ່າກຳນົດເວລາດັ່ງກ່າວ ຫາກສິ້ນສຸດລົງ.

7.2 ນຳໃຊ້ແລ້ວ ແຕ່ປະຕິບັດບໍ່ທັນສຳເລັດ ພາຍໃນກຳນົດເວລາທີ່ລະບຸໄວ້ ຜູ້ຂໍອະນຸຍາດນຳເຂົ້າແລະ ສົ່ງອອກ ຕ້ອງຍື່ນຄຳຮ້ອງຂໍຕໍ່ອາຍຸການນຳໃຊ້ ໃບອະນຸຍາດ ນຳເຂົ້າ ແລະສົ່ງອອກ ໂດຍຄັດຕິດບົດລາຍງານ ຫລືໃບຍັງຢືນຂອງພະແນກອຸດສາຫະກຳ ແລະການຄ້າແຂວງ ແລະນະຄອນຫລວງ, ຢູ່ກົມການນຳເຂົ້າ ແລະສົ່ງອອກ, ເພື່ອລົບລ້າງໃບອະນຸຍາດນຳເຂົ້າ ແລະສົ່ງອອກ ສະບັບເກົ່າ ແລະອອກໃບອະນຸຍາດນຳເຂົ້າ ແລະ ສົ່ງອອກສະບັບໃໝ່.

7.3 ການຕໍ່ອາຍຸໃບອະນຸຍາດນຳເຂົ້າ ແລະ ສົ່ງອອກ ແມ່ນສາມາດຕໍ່ໄດ້ 2 ຄັ້ງ ແລະມີກຳນົດເວລານຳໃຊ້ບໍ່ເກີນ 60 ( ຫົກສິບ ) ວັນ/ຄັ້ງ. ຖ້າບໍ່ສາມາດປະຕິບັດໄດ້ຕາມກຳນົດທີ່ກ່າວມາຂ້າງເທິງກໍຖືວ່າສະຫລະສິດແບບອັດຕະໂນມັດ.

8. ແຈ້ງການສະບັບນີ້ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ ແລະ ປຸງແທນແຈ້ງການ ສະບັບເລກທີ 0484/ອຄ.ກຂອ ລົງວັນທີ 5 ມີນາ 2010, ແຈ້ງການສະບັບເລກທີ 1887/ອຄ. ກຂອ ລົງວັນທີ 12 ພະຈິກ 2008 ແລະລະບຽບການຊື້-ຂາຍໄມ້ຈາກສວນປູກ ສະບັບເລກທີ 1862/ຄອ,ກຂອ ລົງວັນທີ 5 ພະຈິກ 2008. ແລະບັນດາແຈ້ງການອື່ນໆ ທີ່ອອກໂດຍກະຊວງອຸດສາຫະກຳ ແລະການຄ້າ ທີ່ປະກາດໃຊ້ໄປກ່ອນໜ້ານີ້ ຫາກຂັດກັບແຈ້ງການສະບັບນີ້ລ້ວນແຕ່ຖືກລົບລ້າງ.

ລັດຖະມົນຕີວ່າການ.  
ກະຊວງອຸດສາຫະກຳ ແລະ ການຄ້າ  
ດຮ. ນາມ ວິຍະເກດ

ນຳສົ່ງ:

- ຄະນະນຳ ກຊ ອຄ "ເພື່ອຊາບ"
- ຫ້ອງວ່າການລັດຖະບານ "ເພື່ອຊາບ"
- ອົງການກວດກາລັດຖະບານ "ເພື່ອຊາບ"
- ກົມພາສີ, ກົມສວ່ຍສອນ, ກົມຊັບສິນ ຂອງລັດ, ກະຊວງການເງິນ "ເພື່ອຊາບ"

- ກົມປ່າໄມ້, ກະຊວງກະສິກຳ ແລະ ປ່າໄມ້ "ເພື່ອຊາບ"
- ບັນດາກົມອ້ອມຂ້າງ ກະຊວງອຸດສາຫະກຳ ແລະ ການຄ້າ "ເພື່ອຊາບ ແລະ ປະຕິບັດ"
- ຫ້ອງວ່າການແຂວງ, ນະຄອນຫລວງ "ເພື່ອຊາບ"
- ສະພາການຄ້າ ແລະ ອຸດສາຫະກຳແຫ່ງຊາດ "ເພື່ອແຈ້ງໃຫ້ນັກທຸລະກິດຊາບ"
- ສະມາຄົມອຸດສາຫະກຳປຸງແຕ່ງໄມ້ແຫ່ງຊາດ "ເພື່ອປະຕິບັດ"
- ສະມາຄົມ ເພີນິເຈີລາວ "ເພື່ອປະຕິບັດ"